



لَجْنَةُ الْعُلَمَاءِ لِلْإِفْتَاءِ

تاریخ: [۲۰۲۰/۰۶/۱۷]

بِسْمِ اللَّهِ الرَّحْمَنِ الرَّحِيمِ

ھجری ۱۴۴۱ھ: [۲]

سوال

میری ایک دوست ہیں، ان کے دو گھر ہیں، ایک شہر کے اندر، دوسرا شہر سے ذرا باہر ہے، وہ بچوں کو لیکر شہر کے اندر رہتی تھیں، لیکن اب ان کے علاقے میں کرونا وغیرہ کی وجہ سے کافی اموات ہوئی ہیں، جس وجہ سے وہ کہتی ہیں کہ ہمیں ڈر لگتا ہے، کیونکہ بچے وغیرہ گھر سے باہر جانے سے باز نہیں آتے، تو کیا ایسی صورت حال میں ہم اپنے دوسرے گھر منتقل ہو جائیں، اس میں کہیں رسول اللہ صلی اللہ علیہ وسلم کے فرمان کی مخالفت تو نہیں، کیونکہ آپ نے بازوہ علاقے سے نکلنے سے منع فرمایا ہے۔ (بنت رفیق)

جواب

الحمد لله والصلاة والسلام على من لا نبي بعده، أما بعد!

ارشاد باری تعالیٰ ہے:

{يَا أَيُّهَا الَّذِينَ آمَنُوا خُذُوا حِذْرَكُمْ} [النساء: ۷۱]

اے ایمان والو! احتیاطی تدابیر اختیار کرو۔

قرآن کریم کی آیت اگرچہ جنگی حالات کے پس منظر میں نازل ہوئی، لیکن العبرة بعموم اللفظ لا بخصوص السبب کے تحت یہ حکم عام ہے، لہذا کوئی بھی کام کرتے ہوئے ممکنہ احتیاطی تدابیر اور وسائل اختیار کرنے چاہئیں۔ بچوں پر کنٹرول کی خاطر ایک علاقے سے دوسرے علاقے میں منتقل ہونا بھی ایک احتیاطی تدبیر ہے، جسے اختیار کرنا چاہیے۔

اصولیوں نے حفظ نفس کو ضروریات دین میں ذکر کیا ہے، لہذا وہ تمام مشروع وسائل اختیار کرنا لازم ہیں، جو انسانی جان کی حفاظت و حمایت کے لیے ضروری ہیں۔



لَجْنَةُ الْعُلَمَاءِ لِلْإِفْتَاءِ

البتہ تمام اسباب ووسائل بروئے کار لاتے ہوئے اعتماد و یقین اللہ کی ذات پر ہونا چاہیے، کہ اس کی مشیت و رضا اور قدرت سے ہی یہ چیزیں کارآمد ہو سکتی ہیں، ورنہ ساری دنیا کسی کو مارنا یا بچانا چاہے تو یہ اللہ کی مرضی کے بغیر ممکن نہیں۔

بیماری، وبایا وائرس انسان کو تبھی متاثر کر سکتا ہے، جب اللہ کا حکم ہو۔ نبی کریم صلی اللہ علیہ وسلم نے فرمایا: «لَا عَدْوَى» کوئی چیز کسی دوسری کو بیمار نہیں کر سکتی، تو ایک صحابی نے پوچھا: کہ ایک اونٹ کو دوسرے اونٹ سے خارش لگ جاتی ہے، تو حضور صلی اللہ علیہ وسلم نے فرمایا: «فَمَنْ أَعْدَى الْأَوَّلِ؟» (صحیح البخاری: ۵۷۷۵) کہ پہلے اونٹ کو بیماری کس نے لگائی ہے؟ حقیقت یہ ہے کہ بیماری بذات خود متعدی نہیں ہوتی بلکہ اللہ کے اذن اور مشیت سے ہی کسی کو لگتی ہے۔ لہذا تمام تر اسباب اختیار کرتے ہوئے اعتقاد و یقین اور عافیت و سلامتی کی امید صرف اللہ کی ذات سے ہونی چاہیے۔

{وَمَنْ يَتَوَكَّلْ عَلَى اللَّهِ فَهُوَ حَسْبُهُ} [الطلاق: ۳]

جو اللہ کی ذات پر اعتماد و یقین رکھتا ہے، اللہ اس کے لیے کافی ہو جاتا ہے۔ ڈاکٹر ز حضرات کے بقول کرونا وائرس سے حفاظت کے لیے انسانی جسم کا دفاعی سسٹم مضبوط ہونا ضروری ہے، اللہ کی ذات پر ایمان و یقین اور حضور قلب سے مسنون ادعیہ و اذکار کرنے سے اس کی مضبوطی میں اضافہ ہوتا ہے، مرض کا بے جا خوف و ہراس انسان کے دل سے دور ہو جاتا ہے، جب ایک عام انسان کا مارے خوف و ہراس کلیجہ منہ کو آ رہا ہوتا ہے، تب ایک سچا مسلمان اور کامل مومن راحت و سکون کی دولت سے مالا مال ہوتا ہے۔

لہذا احتیاطی تدابیر اور توکل دونوں کا اہتمام از بس ضروری ہے۔

رہی یہ بات کہ نبی کریم صلی اللہ علیہ وسلم نے و بازوہ علاقے سے نکلنے سے منع کیا ہے تو وہ حدیث یوں ہے:



لَجْنَةُ الْعُلَمَاءِ لِلْإِفْتَاءِ

«إِذَا سَمِعْتُمْ بِالطَّاعُونَ بِأَرْضٍ فَلَا تَدْخُلُوهَا، وَإِذَا وَقَعَ بِأَرْضٍ وَأَنْتُمْ بِهَا فَلَا تَخْرُجُوا مِنْهَا» (صحیح البخاری: ۵۷۲۸)

جب کسی علاقے میں طاعون کی خبر سنو تو وہاں نہ جاؤ، اور جب تمہاری موجودگی میں کسی علاقے میں پھیل جائے، تو پھر وہاں سے نہ نکلو۔

تو اس حدیث کا تعلق طاعون کے ساتھ ہے، جبکہ کرونا وائرس اس سے مختلف وبا ہے، امام نووی علما سے نقل کرتے ہیں:

"كُلُّ طَاعُونٍ وَبَاءٍ وَلَيْسَ كُلُّ وَبَاءٍ طَاعُونًا" (شرح النووی علی مسلم (۲۰۴/۱۴))
طاعون ایک وبا ہے، لیکن ہر وبا طاعون نہیں ہوتی۔

طاعون زدہ علاقے سے نکلنے کی حکمت کے متعلق علما نے مختلف توجیہات کی ہیں، جن میں سے ایک یہ ہے کہ طاعون ایک ایسا مرض ہے جو تیزی سے پھیلتا ہے، اور جس علاقے میں یہ آجائے، وہاں سب کو لپیٹ میں لے لیتی ہے، لہذا موجود لوگوں کو وہاں سے نکلنے سے منع کیا گیا، تاکہ وہ دوسرے علاقوں کو متاثر نہ کریں۔

جبکہ کرونا وائرس اس سے مختلف ہے، ایک تو اس کے اثرات طاعون کی طرح واضح نہیں ہوتے، دوسرا یہ طاعون کی طرح سریع الانتشار بھی نہیں ہے کہ سب کو اپنی لپیٹ میں لے لے۔ بلکہ احتیاطی تدابیر اختیار کرتے ہوئے اللہ کی توفیق سے اس سے محفوظ رہا جاسکتا ہے، اور مزید احتیاط کے طور پر متاثرہ علاقے سے نکلا بھی جاسکتا ہے۔ البتہ جو بھی متاثرہ علاقے سے دوسری جگہ پر جائے، اسے میل جول سے احتراز کرنا چاہیے، تاکہ کسی بھی صورت میں وہ صحت مند لوگوں کے لیے باعث تکلیف و ہلاکت نہ ہو۔

یہاں ایک اہم چیز کی طرف توجہ دلانا ضروری ہے کہ وبائیں، بلائیں اور مصیبتیں ہمارے اعمال کا نتیجہ ہوتے ہیں، مراد ان سے مؤمن کی آزمائش اور غافل کو تنبیہ و توجیہ ہوتا ہے، لہذا تمام احتیاطی تدابیر کے ساتھ اصل چیز توبہ و استغفار ہے، جس کی طرف توجہ کرنا ضروری ہے، یہ نہ ہو کہ ہم رہن سہن کی نظافت و طہارت کا تو



مکمل انتظام کریں، لیکن دل و دماغ سوچ و فکر اور اعمال کی نجاست و گندگی سے لبریز ہی رہے، ایسی صورت حال میں جگہ تبدیل کرنے کا بھی کوئی فائدہ نہیں، کیونکہ وہاں آزماتشیں زمین و مکان کی بجائے اس کے مکین اور باسیوں کے سبب آتی ہیں۔

ارشاد ربانی ہے:

{وَمَا أَصَابَكُمْ مِنْ مُصِيبَةٍ فِيمَا كَسَبَتْ أَيْدِيكُمْ وَيَعْفُو عَنْ كَثِيرٍ * وَمَا أَنْتُمْ بِمُعْجِزِينَ فِي الْأَرْضِ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ} [الشوری: ۳۰، ۳۱]

جو بھی مصیبت آتی ہے، تمہارے اعمال کا نتیجہ ہوتی ہے، حالانکہ اللہ بہت ساری کوتاہیوں سے درگزر کرتا ہے، تم اللہ کی زمین کو اس کو کسی بھی طرح عاجز نہیں کر سکتے، اور نہ اس کے سوا تمہارا حامی و ناصر ہے۔

ایک اور جگہ اللہ تعالیٰ فرماتے ہیں:

{ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ يَرْجِعُونَ} [الروم: ۴۱]

خشکی و سمندر میں فساد کا ظہور لوگوں کے ہاتھ کی کمائی ہے، تاکہ اللہ انہیں ان کے کچھ اعمال کا بدلہ چکھائے تاکہ وہ باز آجائیں۔

امام ابن ابی جرمہ فرماتے ہیں:

فَالْبَلَاءُ إِذَا نَزَلَ إِنَّمَا يُقْصَدُ بِهِ أَهْلُ الْبُقْعَةِ لَا الْبُقْعَةُ نَفْسُهَا فَمَنْ أَرَادَ اللَّهُ أَنْزَالَ الْبَلَاءَ بِهِ فَهُوَ وَاقِعٌ بِهِ وَلَا مُحَالَةٌ فَأَيْنَمَا تَوَجَّهْ يُدْرِكْهُ. (فتح الباری لابن حجر (۱۸۹/۱۰))

آزماتش کا ہدف علاقہ نہیں بلکہ اہل علاقہ ہوتے ہیں، جب اللہ تعالیٰ کسی کو آزمائش میں مبتلا رکھنا چاہیں، تو وہ جہاں بھی چلا جائے، اس سے محفوظ نہیں رہ سکتا۔



لَجْنَةُ الْعُلَمَاءِ لِلْإِفْتَاءِ

ہم احتیاطی تدابیر کی شرعی حیثیت واضح کرنے کے ساتھ ساتھ توکل، اعتماد یقین، گناہوں سے توبہ واستغفار، فرائض کی پابندی، صبح وشام، سونے جاگنے کے اذکار اور تلاوت قرآن کریم اور نماز تہجد کے اہتمام کی تلقین کرتے ہیں، اور گزارش کرتے ہیں کہ درج ذیل دعاؤں کا بالخصوص ورد کیا جائے:

○ «بِسْمِ اللَّهِ الَّذِي لَا يَضُرُّ مَعَ اسْمِهِ شَيْءٌ فِي الْأَرْضِ وَلَا فِي السَّمَاءِ وَهُوَ السَّمِيعُ الْعَلِيمُ». [سنن أبي داود: ۵۰۸۸]

○ «اللَّهُمَّ إِنِّي أَعُوذُ بِكَ مِنَ الْبَرَصِ وَالْجُنُونِ وَالْجَذَامِ وَمِنْ سَيِّئِ الْأَسْقَامِ». [سنن أبي داود: ۱۵۵۴]

○ «لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ». [سنن الترمذی: ۳۵۰۵]

○ «لَا حَوْلَ وَلَا قُوَّةَ إِلَّا بِاللَّهِ». [صحیح البخاری: ۶۳۸۴]

○ «اللَّهُمَّ إِنِّي أَعُوذُ بِكَ مِنْ زَوَالِ نِعْمَتِكَ، وَتَحَوُّلِ عَافِيَتِكَ، وَفُجَاءَةِ نِقْمَتِكَ، وَجَمِيعِ سَخَطِكَ». [صحیح مسلم: ۲۷۳۹]

○ «اللَّهُمَّ إِنِّي أَسْأَلُكَ الْعَفْوَ وَالْعَافِيَةَ فِي الدُّنْيَا وَالْآخِرَةِ، اللَّهُمَّ أَسْأَلُكَ الْعَفْوَ وَالْعَافِيَةَ فِي دِينِي وَدُنْيَايَ وَأَهْلِي وَمَالِي، اللَّهُمَّ اسْتُرْ عَوْرَاتِي، وَآمِنْ رَوْعَاتِي، وَاحْفَظْنِي مِنْ بَيْنِ يَدَيْ، وَمِنْ خَلْفِي، وَعَنْ يَمِينِي، وَعَنْ شِمَالِي، وَمِنْ فَوْقِي، وَأَعُوذُ بِكَ أَنْ أُغْتَالَ مِنْ تَحْتِي» [سنن ابن ماجه: ۳۸۷۱]

دعا ہے کہ اللہ تعالیٰ تمام مسلمانوں کو اس وباء سے محفوظ رکھے، اور اس آزمائش کو ہمارے لیے دنیا و آخرت کی صلاح و فلاح کا ذریعہ بنائے۔

مفتیان کرام

فضیلۃ الشیخ عبدالحمیم بلال حفظہ اللہ

فضیلۃ الشیخ ابو محمد عبدالستار حماد حفظہ اللہ

